



1. maí 2009

Krígsminni frá seinna heimsbardaga eru friðað jarðfest fornminni

Landsstýrskvinnan í mentamálum hefur í dag gjört av at staðfesta, at krígsminni frá seinna heimsbardaga eru friðað jarðfest fornminni.

Friðingin merkir, at krígsminni, t.e. jarðfest fornminni frá seinna heimsbardaga, eru fevnd av ásetingini um jarðfest fornminni í § 1, stk. 1 í lögtingslóg nr. 19 frá 16. september 1948 um friðan av fornminnum og bygningum.

Avgerðin er grundað á tilmæli frá fornminnisnevndini. Fornminnisnevndin grundgevir soleiðis fyri tilráðingini:

Hóast verndarvirkin frá seinna heimsbardaga eru yngri enn 100 ár, sum annars er vanligt tíðarmark fyri friðing, men kortini ikki fast tíðarmark, metir Fornminnisnevndin, at neyðugt er at fyriskipa verndartiltøk fyri tey nú, tí tey kámost skjótt, og væntast kann, at áðrenn 100 ár eru liðin, er heildarmyndin mist. Saman við tí, at stórir fólksligur áhugi er fyri hesum mentanarminnum metir Fornminnisnevndin, at tað hevur týdning fyri søguliga samleika føroyinga í 20. øld, at staðfest verður, at mentanarminnini frá 2. heimsbardaga eru vard eftir galdandi fornminnafriðingarlóggávu.

Friðingin merkir, at fornminni frá seinna heimsbardaga skulu í framtíðini hava frið.

Fornminni frá seinna heimsbardaga verða skrásett eins og onnur jarðfest fornminni, sbr. § 1, stk. 3 í lögtingslóg um friðan av fornminnum og bygningum.

Verklagsætlan, sum kann hava við sær avleiðingar fyri eitt fornminni frá seinna heimsbardaga, skal framman undan góðkennast av fornminnamyndugleikanum. Verður loyvi givið til at halda fram við eini verklagsætlan, og skulu fornfrøðiligar kanningar gerast, skulu hesar gjaldast av tí, sum stendur fyri verklagsætlanini.